

REGIONAL NEWS UNIT
ALL INDIA RADIO, GUWAHATI
0000000000

Date : 17-10-2017

Time : 0850 Hrs

Assamese Morning Bulletin
HEADLINES

- ১। অসমত উৎপাদন বৃদ্ধিৰে খাদ্য নিৰাপত্তা সুনিশ্চিত কৰাত মুখ্যমন্ত্ৰী সৰ্বানন্দ সোণোৱালৰ গুৰুত্ব আৰোপ।
- ২। নিৰ্বাচন আয়োগৰ নিৰ্দেশ অনুসৰি অহা বছৰৰ পহিলা জানুৱাৰীক ভিত্তি বৰ্ষ হিচাপে লৈ অসমৰ খহুৰা ভোটাৰ তালিকা প্ৰকাশ। মুঠ ভোটাৰৰ সংখ্যা ২ কোটি ৭ লাখ ২২ হাজাৰ ১৫০ গৰাকী।
- ৩। ৰাজ্য চৰকাৰৰ প্ৰণাম বিধেয়ককে ধৰি যোৱা বিধানসভাত গৃহীত ৭ খন নতুন বিধেয়ক আৰু দুখন সংশোধনী বিধেয়কত ৰাজ্যপাল জগদীশ মুখীৰ অনুমোদন।

আৰু

- ৪। ১৭ বছৰ অনূৰ্দ্ধৰ ফিফা বিশ্বকাপ ফুটবল প্ৰতিযোগিতাৰ আজি এখন প্ৰি-কোৱাৰ্টাৰ ফাইনেল খেল গুৱাহাটীত ফ্ৰান্স আৰু স্পেইনৰ মাজত আৰু আন এখন খেল গোৱাত ইৰাণ আৰু মেক্সিকোৰ মাজত।

০০০০০

অসমত উৎপাদন শক্তি বৃদ্ধিৰে খাদ্য নিৰাপত্তা সুনিশ্চিত কৰাৰ ক্ষেত্ৰত মুখ্যমন্ত্ৰী সৰ্বানন্দ সোণোৱালে গুৰুত্ব আৰোপ কৰিছে। ৰাজ্যখনৰ ৩৩ খন জিলাৰ ভৌগলিক পৰিৱেশ ভিন্ন হোৱাৰ লগতে মাটিৰ গুণাগুণো সুকীয়া হোৱাৰ বাবে এনে দিশসমূহো বিবেচনা কৰি ৰাজ্য চৰকাৰে উৎপাদন শক্তি বৃদ্ধিৰ ওপৰত বিশেষ গুৰুত্ব আৰোপ কৰিছে। বিশ্ব খাদ্য দিৱস উপলক্ষে কালি গুৱাহাটীৰ বিবেকানন্দ কেন্দ্ৰত আয়োজিত এটা অনুষ্ঠানত ভাষণ দি শ্ৰী সোণোৱালে কয় যে ৰাজ্যখনৰ দাৰিদ্ৰতাৰ সীমাৰেখাৰ তলত বসবাস কৰা লোকসকলৰ জীৱন ধাৰণৰ মান উন্নত কৰাৰ বাবে তেওঁলোকে খাদ্য, বস্ত্ৰ আৰু বাসস্থানৰ অধিকাৰৰ পৰা যাতে বঞ্চিত নহয়, তাৰ বাবে ৰাজ্য চৰকাৰে দৃঢ়তাৰে কাম কৰি যাব। এই তিনিটা মৌলিক অধিকাৰ অবিহনে মৰ্যাদাসম্পন্ন জীৱন-যাপন সম্ভৱ নহয় বুলি প্ৰকাশ কৰি মুখ্যমন্ত্ৰীয়ে লগতে বৰ্তমানৰ কেন্দ্ৰ আৰু ৰাজ্য চৰকাৰে প্ৰতিগৰাকী জনসাধাৰণৰ খাদ্যৰ নিৰাপত্তা প্ৰদান কৰা বিষয়ক মূল লক্ষ্য হিচাপে নিৰ্ধাৰণ কৰা বুলিও প্ৰকাশ কৰে।

তেওঁ কয় যে বিশ্ব খাদ্য দিৱস পালনৰ মূল উদ্দেশ্য হ'ল বিশ্বৰ পৰা ক্ষুধা নিৰাৰণ কৰা। সেয়ে সমগ্ৰ দেশৰ লগতে ৰাজ্যখনৰ প্ৰতিগৰাকী ব্যক্তিয়ে এই দিশত সচেতন হ'লেহে এই লক্ষ্য বাস্তৱায়িত হ'ব। তেওঁ কয় যে অসমৰ গ্ৰামাঞ্চলৰ লোকসকলৰ আৰ্থিক উন্নয়নৰ গতি ত্বৰান্বিত কৰাৰ বাবে ৰাজ্য চৰকাৰে 'মুখ্যমন্ত্ৰীৰ সমগ্ৰ গ্ৰাম্য উন্নয়ন যোজনা' আৰম্ভ কৰিছে। প্ৰধানমন্ত্ৰী নৰেন্দ্ৰ মোদীয়ে কৃষক আৰু দৰিদ্ৰ জনসাধাৰণৰ অৱস্থা উন্নয়নৰ হকে বহু কল্যাণকামী আঁচনি গ্ৰহণ কৰিছে বুলি উল্লেখ কৰি শ্ৰী সোণোৱালে 'প্ৰধানমন্ত্ৰীৰ উজ্বলা যোজনা'ৰ জৰিয়তে দুখীয়া জনসাধাৰণে স্বাস্থ্যসন্মত জীৱন যাপন কৰাৰ বাবে প্ৰয়োজনীয় ব্যৱস্থা গ্ৰহণ কৰা হৈছে বুলিও প্ৰকাশ কৰে। এই অনুষ্ঠানতে মুখ্যমন্ত্ৰীয়ে নৰ্থ-ইষ্ট ইনষ্টিটিউট অব্ এডভান্স ষ্টাডিজ প্ৰকাশ কৰি উলিওৱা খাদ্য নিৰাপত্তা অসম-২০৩০ শীৰ্ষক এখন ভিজন ডকুমেণ্টো আনুষ্ঠানিকভাৱে উন্মোচন কৰে।

০০০০০০

নিৰ্বাচন আয়োগৰ নিৰ্দেশ মৰ্মে অহা বছৰৰ ১ জানুৱাৰীক ভিত্তি বৰ্ষ হিচাপে লৈ অসমৰ খচৰা ভোটাৰ তালিকা কালি আনুষ্ঠানিকভাৱে প্ৰকাশ কৰা হয়। মুঠ ৩৩ খন জিলা সামৰি প্ৰকাশ কৰা এই খচৰা ভোটাৰ তালিকাত মুঠ ভোটাৰৰ সংখ্যা হৈছে ২ কোটি ৭ লাখ ২২ হাজাৰ ১৫০ গৰাকী। ইয়াৰে ১ কোটি ৬ লাখ ৭১ হাজাৰ ৮৩১ জন পুৰুষ আৰু ১ কোটি ৪৯ হাজাৰ ৯৪৩ গৰাকী মহিলা। উল্লেখযোগ্য যে ইয়াৰ পূৰ্বে চলিত বৰ্ষৰ ২০ জানুৱাৰীত প্ৰকাশিত অসমৰ সংক্ষিপ্ত সংশোধনী ভোটাৰ তালিকাত মুঠ ভোটাৰৰ সংখ্যা আছিল ২ কোটি ৬ লাখ ৩১ হাজাৰ ৮৯১ গৰাকী। সম্প্ৰতি প্ৰস্তুত কৰি উলিওৱা ভোটাৰ তালিকাত পূৰ্বৰ তালিকাতকৈ ৯০ হাজাৰ ২৫৯ গৰাকী ভোটাৰ বৃদ্ধি পাইছে। নিৰ্বাচন আয়োগৰ তথ্য অনুসৰি কামৰূপ মহানগৰ আৰু চৰাইদেও এই দুখন জিলাৰ বাহিৰে আন জিলাসমূহত ভোটাৰৰ সংখ্যা বৃদ্ধি পাইছে। আনহাতে, কামৰূপ মহানগৰত ৪৭ গৰাকী ভোটাৰ হ্রাস পোৱাৰ বিপৰীতে চৰাইদেওত ১০ জন হ্রাস পাইছে।

কালি প্ৰকাশিত খচৰা ভোটাৰ তালিকাৰ সম্পৰ্কত থাকিব পৰা কোনো ওজৰ আপত্তিৰ বিষয়ত অহা ১৫ নবেম্বৰলৈ সংশ্লিষ্ট নিৰ্বাচন বিষয়াৰ কাৰ্যালয়ত দাখিল কৰিব পাৰিব। অহা ১২ জানুৱাৰীত আয়োগে সংক্ষিপ্ত সংশোধনীৰ চূড়ান্ত তালিকা প্ৰকাশ কৰিব। নিৰ্বাচন বিভাগৰ সূত্ৰত প্ৰকাশ কৰা অনুসৰি এইবেলি অনলাইনযোগেও সংশোধনীৰ প্ৰস্তাৱ দাখিল কৰিব পাৰিব। অহা বছৰৰ ১ জানুৱাৰীত ১৮ বছৰ সম্পূৰ্ণ হবলগীয়া সকলেও নিৰ্ধাৰিত প্ৰ-পত্ৰযোগে ভোটাৰ তালিকাত নাম অন্তৰ্ভুক্তিৰ বাবে আবেদন কৰিব পাৰিব। আয়োগে অহা ১২ জানুৱাৰীত চূড়ান্ত ভোটাৰ তালিকা প্ৰকাশ কৰিব।

০০০০০

চলিত বছৰৰ জানুৱাৰীৰ পৰা আগষ্ট মাহলৈকে অসমত চাহৰ উৎপাদন প্ৰায় ২ শতাংশ বৃদ্ধি পাইছে। ৰাজ্যখনৰ চাহ খেতিত দেখা দিয়া বিভিন্ন সমস্যাৰ মাজতো সমগ্ৰ দেশৰ ভিতৰতে চাহ উৎপাদনৰ এই হাৰ সৰ্বাধিক বুলি পৰিগণিত হৈছে। টি বোৰ্ডৰ এটা তথ্যত প্ৰকাশ পোৱা অনুসৰি এই সময়ছোৱাত অসমৰ বিপৰীতে দাৰ্জিলিঙত চাহৰ উৎপাদন হ্রাস হৈ ৫ দশমিক ৬-৩ নিযুত কিলোগ্ৰামৰ পৰা ২ দশমিক ৭ নিযুত কিলোগ্ৰাম হৈছে। তথ্যটোত প্ৰকাশ পোৱা মতে সমগ্ৰ দেশতে আগষ্ট মাহত চাহৰ উৎপাদন পূৰ্বৰ তুলনাত ৬ শতাংশ বৃদ্ধি পাইছে। উত্তৰ ভাৰত আৰু দক্ষিণ ভাৰততো চাহৰ উৎপাদন বৃদ্ধি হৈ ৬ শতাংশ হোৱা বুলি তথ্যটোত লগতে প্ৰকাশ কৰা হৈছে।

০০০০০০

ৰাজ্য চৰকাৰৰ প্ৰণাম বিধেয়ককে ধৰি যোৱা বিধানসভাত গৃহীত হোৱা ৭ খন নতুন বিধেয়ক আৰু দুখন সংশোধনী বিধেয়কত ৰাজ্যপাল জগদীশ মুখীয়ে অনুমোদন জনাইছে। উচ্চ শিক্ষা বিভাগৰ সূত্ৰত প্ৰকাশ কৰা অনুসৰি কালি অনুমোদন জনোৱা বিধেয়কসমূহৰ ভিতৰত আছে - ৰাজ্যৰ ৩ খন মহাবিদ্যালয়ক বিশ্ববিদ্যালয়লৈ উন্নীত কৰা সম্পৰ্কীয় বিধেয়ক। মহাবিদ্যালয়ৰ পৰা উন্নীত কৰা এই নতুন বিশ্ববিদ্যালয় কেইখন হ'ব লখিমপুৰৰ মাধৱদেৱ বিশ্ববিদ্যালয়, বৰপেটাৰ ভট্টদেৱ বিশ্ববিদ্যালয় আৰু হোজাইৰ ৰবীন্দ্ৰ নাথ বিশ্ববিদ্যালয়। ৰাজ্যপালে মাজুলী সাংস্কৃতিক বিশ্ববিদ্যালয় স্থাপন সম্পৰ্কীয় বিধেয়কতো অনুমোদন জনায়। ইয়াৰ লগতে, নলবাৰীৰ কুমাৰ ভাস্কৰ বাৰ্মা সংস্কৃত আৰু পৌৰানিক অধ্যয়ন বিশ্ববিদ্যালয় আৰু অসম বিজ্ঞান আৰু প্ৰযুক্তি বিশ্ববিদ্যালয়ৰ ক্ষেত্ৰত সংশোধনী ঘটাই মুখ্যমন্ত্ৰীৰ পৰিৱৰ্তে ৰাজ্যপালক বিশ্ববিদ্যালয়কেইখনৰ আচাৰ্য হিচাপে স্বীকৃতি দিয়া হয়। চৰকাৰী কৰ্মচাৰীয়ে তেওঁলোকৰ উপাৰ্জন নথকা পিতৃ-মাতৃ আৰু দিব্যাংগ সহোদৰৰ ভৰণ-পোষণ দিয়াটো বাধ্যতামূলক কৰা প্ৰণাম বিধেয়ক ২০১৭ ত ৰাজ্যপালে অনুমোদন জনায়।

০০০০০০

ৰাষ্ট্ৰীয় আয়ুৰ্বেদ দিৱস উপলক্ষে আজি দেশৰ বিভিন্ন ঠাইৰ লগতে অসমতো বিস্তৃত কাৰ্যসূচী গ্ৰহণ কৰা হৈছে। এই উপলক্ষে আলোচনা চক্ৰ, বক্তৃতা আদিৰ আয়োজন কৰা হৈছে।

নতুন দিল্লীৰ চৰিতা বিহাৰত আজি প্ৰধানমন্ত্ৰী নৰেন্দ্ৰ মোডীয়ে সৰ্বভাৰতীয় আয়ুৰ্বেদ প্ৰতিষ্ঠান চমুকৈ এ আই আই এ আনুষ্ঠানিকভাৱে মুকলি কৰিব। সৰ্বভাৰতীয় আয়ুৰ্বেদ প্ৰতিষ্ঠান চমুকৈ এইম্ছৰ আৰ্হিত প্ৰথমবাৰৰ বাবে এই সৰ্বভাৰতীয় আয়ুৰ্বেদ প্ৰতিষ্ঠান স্থাপন কৰা হৈছে। কেন্দ্ৰীয় আয়ুস মন্ত্ৰালয়ৰ অধীনৰ এই উচ্চ প্ৰতিষ্ঠানখনে পৰম্পৰাগত আয়ুৰ্বেদ আৰু আধুনিক প্ৰযুক্তি তথা বিভিন্ন পৰীক্ষণ, উপকৰণ সমূহৰ মাজত এক সামঞ্জস্য স্থাপন কৰিব।

০০০০০০

সমগ্ৰ দেশতে আজি ধনটেৰাছ উৎসৱ পালন কৰা হৈছে। লোকবিশ্বাস অনুসৰি আজিৰ দিনটো সোণ-ৰূপ অথবা নতুন বাচন-বৰ্তন ক্ৰয় কৰাৰ বাবে অতি পৱিত্ৰ দিন বুলি গণ্য কৰা হয়। আজিৰ দিনটোত কোনো মূল্যবান ধাতুৰ সামগ্ৰীৰ ক্ৰয় কৰাটো সৌভাগ্যৰ প্ৰতীক হিচাপে বিবেচনা কৰা হয়। আজিৰ দিনটোত সম্পত্তিৰ দেৱতা কুব্ৰৰ আৰু লক্ষী দেৱীক আৰাধনা কৰা হয়।

০০০০০

ওদালগুৰি জিলাৰ টংলাৰ সমীপৰ ধোপগুৰি হাইস্কুলৰ প্ৰধান শিক্ষক ভৈৰৱ চন্দ্ৰ বৰাক দীৰ্ঘদিন ধৰি কৰ্তব্যত গাফিলতি কৰাৰ অভিযোগত বিটিচিৰ শিক্ষা বিভাগে তাৎক্ষণিকভাৱে পদবীৰ পৰা নিলম্বন কৰিছে। ওদালগুৰি জিলাৰ বিদ্যালয়সমূহৰ পৰিদৰ্শকৰ কাৰ্যালয়ৰ পৰা জাৰি কৰা এটা নিৰ্দেশনাৰ জৰিয়তে দীৰ্ঘদিন ধৰি কৰ্তব্যত অৱহেলা কৰাৰ অভিযোগত শিক্ষা বিভাগে ভৈৰৱ চন্দ্ৰ বৰাক নিলম্বন কৰে।

০০০০০০

Newspaper Review

আজি গুৱাহাটীৰ পৰা প্ৰকাশিত কেইবাখনো দৈনিক বাতৰি কাকতে নামনি-শোৱণশিৰি জলবিদ্যুৎ প্ৰকল্পক লৈ ৰাষ্ট্ৰীয় সেউজ ন্যায়াধীকৰণে দিয়া গুৰুত্বপূৰ্ণ ৰায়ৰ বাতৰিক শিৰোনামৰ বাতৰি হিচাপে পৰিৱেশন কৰিছে। দৈনিক অসম কাকতৰ শিৰোনাম বিশেষজ্ঞ সমিতি গঠনৰ নিৰ্দেশ সেউজ ন্যায়াধীকৰণৰ। তিনিমাহলৈ মূল বান্ধ নিৰ্মাণত নিষেধাজ্ঞা এই শিৰোনাম অসমীয়া প্ৰতিদিন কাকতৰ। নিয়মীয়া বাৰ্তা কাকতৰ শিৰোনাম জনতাক বুলডজাৰ চলাই নিৰ্মাণ নকৰিব নদীবান্ধ।

নিষ্প্ৰাণ দিছপুৰ : নাই কৰ্মোদ্যম শিৰোনামেৰে দৈনিক অগ্ৰদূত কাকতে ১৫ শতাংশ পুঁজিও ব্যয়ত ব্যৰ্থতা, জনতা ভৱনত দৰ্শনাৰ্থীৰ সংখ্যা হ্রাস শীৰ্ষক এটা বাতৰিক মুখ্য বাতৰিৰ স্থান দিছে। দৈনিক জনমভূমি কাকতৰ শিৰোনাম খচৰা ভোটাৰ তালিকা প্ৰকাশ, মাত্ৰ ১০ মাহৰ ব্যৱধানত অসমত ৯০ হাজাৰ ২৫৯গৰাকী ভোটাৰ বৃদ্ধি। খাপলাংকাই খ্যাত অভিনেতা ৰাছল দাসৰ অকাল বিয়োগ, লক্ষ্যজনক হুৱাই হুৱাই, কন্দুৱাই গুচি গ'ল এই বাতৰিক আজি গুৱাহাটীৰ পৰা প্ৰকাশিত প্ৰতিখন কাকতে প্ৰথম পৃষ্ঠাৰ অন্যতম গুৰুত্বপূৰ্ণ বাতৰি হিচাপে প্ৰকাশ কৰিছে।

এয়াই আছিল আজি গুৱাহাটীৰ পৰা প্ৰকাশিত দৈনিক বাতৰি কাকতসমূহৰ মুখ্য বাতৰিৰ চমু অবলোকন। এতিয়া আহিছো পৰৱৰ্তী বাতৰিলৈ।

০০০০০

১৭ বছৰ অনুৰ্ধৰ ফিফা বিশ্বকাপ ফুটবল প্ৰতিযোগিতাৰ আজি এখন প্ৰি-কোৱাৰ্টাৰ ফাইনেল খেল ফ্ৰান্স আৰু স্পেইনৰ মাজত গুৱাহাটীত অনুষ্ঠিত হ'ব। আনহাতে, আন এখন প্ৰি-কোৱাৰ্টাৰ ফাইনেল খেল গোৱাত ইৰাণ আৰু মেক্সিকোৰ মাজত অনুষ্ঠিত হ'ব।

কালি অনুষ্ঠিত প্ৰতিযোগিতাৰ প্ৰি-কোৱাৰ্টাৰ ফাইনেলত জাৰ্মানী আৰু আমেৰিকা যুক্তৰাষ্ট্ৰই কোৱাৰ্টাৰ ফাইনেলত প্ৰবেশ কৰিছে। কালি নতুন দিল্লীৰ জৱাহৰলাল নেহৰু ষ্টেডিয়ামত খেলা প্ৰথমখন প্ৰি-কোৱাৰ্টাৰ ফাইনেলত জাৰ্মানীয়ে কলম্বীয়াক ৪ -০ গ'লত পৰাজিত কৰি কোৱাৰ্টাৰ ফাইনেলত প্ৰবেশ কৰে। আনহাতে, দ্বিতীয়খন প্ৰি-কোৱাৰ্টাৰ ফাইনেলত আমেৰিকা যুক্তৰাষ্ট্ৰই পাৰাগুৱেক ৫- ০ গ'লত পৰাজিত কৰি কোৱাৰ্টাৰ ফাইনেলত প্ৰবেশ কৰে।

০০০০০

মালয়চিয়াত অনুষ্ঠিত হ'বলগীয়া ১৯ বছৰ অনুৰ্ধৰ এছীয় কাপ ক্ৰিকেট প্ৰতিযোগিতাৰ বাবে ভাৰতীয় দলত অসমৰ বেটছমেন ৰিয়ান পৰাগে স্থান লাভ কৰিছে। অসম ৰঞ্জী দলৰ খেলুৱৈ ৰিয়ানে কিছুদিন পূৰ্বে ইংলেণ্ড ভ্ৰমণত সুন্দৰ প্ৰদৰ্শন আগবঢ়াইছিল। অহা মাহত ১৯ বছৰৰ অনুৰ্ধৰ ক্ৰিকেট প্ৰতিযোগিতাখন অনুষ্ঠিত হ'ব।

০০০০০০

সমাপ্ত